

# IL-GAWWI

Joe Doublet

F'Malta, id-dehra tal-gawwi hija marbuta l-aktar max-xhur tax-xitwa, għaliex huwa f'dan l-istaġun li ħafna nies jaraw il-gawwi fil-portijiet tagħna.

L-ispeċi ta' gawwi li jidhru hawn Malta huma: il-gawwija rasha kannella (*black-headed gull*); il-gawwija prima (*herring gull*); il-gawwija daharha iswed (*lesser black-backed gull*); il-gawwija rasha sewda (*Mediterranean gull*); il-gawwija żgħira (*little gull*); u l-gawwija geddumha rqiġ (*slender-billed gull*). Minbarra dawn hemm xi speċi oħra, bħall-gawwija geddumha aħmar (*Audouin's gull*), li huma rari f'pajjiżna.

Filwaqt li l-ewwel żewġ speċi ta' gawwi huma komuni, speċjalment fix-xitwa, l-ispeċi l-oħra jidhru f'numru ferm iżgħar minnhom. Il-gawwija rasha kannella tibda tidher f'waħdiet għall-aħħar ta' Novembru u n-numri tagħha jibqgħu jiżdiedu biex jilhq u l-aqwa tagħhom għall-aħħar ta' Diċembru jew il-bidu ta' Jannar. F'dan iż-żmien, l-aktar meta jkun riħ qawwi, wiehed jista' jara mijiet minn dan il-gawwi fil-portijiet ta' Marsamxett u l-Port il-Kbir fejn jidhru għall-kenn.






















**Il-Gawwija Rasha Kannella** meta tasal Malta tard fil-ħarifa tkun liebsa lbies tax-xitwa, jiġifieri ma jkollhiex rasha kannella. Il-gawwi li naraw ikun jikkonsisti fi frieħ ta' l-ewwel jew tat-tieni sena, kif ukoll xjuħ, jiġifieri li għandhom aktar minn sentejn. Dawk ta' l-ewwel sena jkollhom rashom bajda b'dabra rix sewda wara għajnejhom. Daharhom ikun kannella fil-griz u t-tarf

tad-denb abjad ikollu faxx iswed. Dawk tat-tieni sena jkunu waqqgħu ir-rix kannella kważi kollu, u jkunu jixbħu ħafna lix-xjuħ. Ix-xjuħ kif ukoll il-frieħ ikollhom ir-rix tat-truf ta' gwinħajhom abjad b'burdura sewda u bi ffit abjad fuq l-ewwel żewġ primarji. Minn taħt il-parti ta' barra tal-gwienah ta' din l-ispeċi (sew frieħ kif ukoll xjuħ) jidhru skuri, kważi suwed.

Kemm idumu hawn Malta l-gawwi rashom kannella jbiddu, u sakemm jiġu biex jitilqu ħafna minnhom ikunu diġa' biddu l-rix ta' rashom.

**Il-Gawwija Prima** hija l-akbar gawwija komuni li nsibu f'pajjiżna. Barra minn hekk din il-gawwija hija wkoll l-unika waħda li tbejjiet fil-Gżejjer Maltin. Il-gawwija prima tieġu erba' snin biex issir xiħa. Meta tkun għadha ferħa, din tkun kollha kemm hi kannella fil-griz. Matul l-ewwel erba' snin, il-gawwija prima tbiddel dan ir-rix f'rix abjad, b'rix griz ċar fuq il-gwienah li jkollhom truf suwed b'tikek bojod fuq in-naħa ta' barra.

**Il-Gawwija Daharha Iswed** tidher l-iżjed bejn Diċembru u Frar, iżda ġieli anke f'Marzu u April. Hija kemmxejn iżgħar mill-gawwija prima. Dawk il-gawwi daharhom iswed li ma jkunux għad għandhom erba' snin ikunu daqsxejn diffiċli biex jingħarfu mill-gawwija prima. Biss meta jkollha aktar minn erba' snin, ir-rix ta' fuq il-gwienah ikunu jew suwed tuta, jew grizi kważi suwed, u ma tantx tista' titfixkilha ma' gawwi ieħor.

	FERH	XIH (Sajf)	XIH (Xitwa)
GAWWIJA RASHA KANNELLA	1el xitwa 		
GAWWIJA RASHA SEWDA	1el xitwa 		
GAWWIJA DAHARHA ISWED	2ni xitwa  	 	
GAWWIJA PRIMA		 	 
GAWWIJA ZGHIRA	 1el xitwa	 	 

1974 2004

**Il-Gawwija Rasha Sewda** tidher f'numri ferm iżgħar mill-gawwija rasha kannella, speċjalment f'dawn l-aħħar snin. Bħall l-ispeċi l-oħra din tidher fix-xhur tax-xitwa. Din il-gawwija tixbaħ ħafna lil dik ta' rasha kannella, u faċli li wiehed jiffixkilhom jekk ma' jkollux ħafna esperjenza. Madanakollu, bi ffit Prattika dan il-gawwi huwa faċli li jingħaraf wiehed mill-ieħor. Meta tkun għadha ta' l-ewwel sena l-gawwija rasha sewda jkollha l-ġwienah minn fuq jidhru kannella skuri mingħajr abjad, filwaqt li min taħt jidhru ċari. Ix-xjuħ ikollhom ir-rix ta' daharhom griż ċar ħafna mingħajr iswed fil-ponot tar-rix fit-tarf tal-ġwienah. Minn taħt il-ġwienah jidhru ċari ħafna, kważi bojod.

**Il-Gawwija Żgħira**, għalkemm skarsa, ġeneralment tidher kull xitwa. Kif wiehed jista' jinduna minn isimha din il-gawwija hija iżgħar mill-oħrajn. Meta tkun għadha ferħ ikollha ħafna rix kannella fl-iswed fuq ir-ras, u fuq l-għonq u d-dahar ikun griż. Fuq il-ġewnaħ ikollha faxx iswed forma ta' V maqluba. Meta tilhaq it-tieni sena, ħafna minn dan ir-rix ikun spicċa jew sar griż skur speċjalment fuq il-ġwienah. Fuq ir-ras u fit-truf tal-ġwienah tibqa' dabra sewdinija. Dawk adulti jingħarfu mit-truf tal-ġwienah li jkunu grizi. Haġa oħra li tiddistingwi din il-gawwija minn gawwi ieħor hija li l-ġwienah tagħha minn taħt ikunu ta' kulur griż skur ħafna, kważi iswed. Il-ġwienah huma wkoll iqsar u ġejjin iktar għat-tond minn ta' gawwi ieħor.

**Il-Gawwija Geddumha Rqiq** tixbaħ ħafna lil dik ta' rasha kannella. Hawn Malta hija kkunsidrata skarsa ħafna, biss peress li tixbaħ ħafna lil dik ta' rasha kannella jista' jkun li dawn jithalltu u jkunu diffiċli ferm biex jingħarfu, speċjalment fix-xhur tax-xitwa.

Kif wiehed jista' jinnota, il-portijiet tagħna wkoll joffru kenn għal diversi



GAWWIJA GEDDUMHA RQIQ

gawwi u harġa f'dawn l-inħawi fix-xhur xitwin tlaqqagħna ma' bosta minn dawn l-agħsafar li jagħtu l-ħajja lill-kosta Maltija. Izda għalkemm dawn l-agħsafar huma kollha mħarsa bil-liġi, anke huma jisfaw vittma ta' mentalità qerrieda meta jinqatlu kontra l-liġi minn fuq dgħajjes u *dinghies* fuq il-baħar viċin il-kosta. ●